

6295- اکیلا نماز ادا کرے تو خشوع پیدا ہوتا ہے، اور مسجد میں خشوع نہیں ہوتا

سوال

مجھے ایک مشکل درپیش ہے کہ جب میں باجماعت نماز ادا کروں چاہے امام بنوں یا مقتدی جو اس میں خشوع بہت قلیل ہوتا ہے، لیکن جب میں انفرادی نماز ادا کروں تو زیادہ خشوع و خضوع پیدا ہوتا ہے۔

کیا میرے لیے انفرادی نماز ادا کرنا جائز ہے، چاہے جماعت ہو رہی ہو یا پھر جماعت شروع ہونے والی ہو؟

پسندیدہ جواب

میرے سوال کرنے والے بھائی آپ نے جو کچھ بیان کیا ہے کہ اکیلے نماز ادا کرنے کی صورت میں آپ کو زیادہ خشوع حاصل ہوتا ہے، جو نماز باجماعت میں حاصل نہیں ہوتا، یہ ایک شیطانی چال ہے جس سے ہمیں اللہ تعالیٰ نے اس فرمان باری تعالیٰ میں منع فرمایا ہے :

﴿اور تم شیطان کی راہ پر نہ چلو یقیناً وہ تمہارا واضح اور کھلا دشمن ہے﴾ البقرة (167).

نماز باجماعت مسجد میں ادا کرنا واجب ہے، اور شیطان آپ کو عدم خشوع کے شبہ میں ڈال کر اس واجب سے دور ہٹانا چاہتا ہے، اور آپ کو اکیلے اور انفرادی نماز ادا کرنے کے خوبصورت اور سہانے خواب دکھا رہا ہے کہ ایسا کرنے سے زیادہ خشوع و خضوع پیدا ہوتا ہے۔

حقیقت یہ ہے کہ شیطان آپ کو اللہ تعالیٰ کے گھر مسجد اور اپنے مسلمان بھائیوں کے ساتھ مسجد میں نماز باجماعت ادا کرنے سے دور کر رہا ہے تاکہ آپ اکیلے ہو جائیں۔

حالانکہ نبی کریم صلی اللہ علیہ وسلم نے بیان فرمایا ہے کہ نماز باجماعت ترک کرنے والوں پر شیطان غالب آجاتا ہے، ابو داؤد کی درج ذیل حدیث میں ہے :

ابو داؤد رضی اللہ تعالیٰ عنہ بیان کرتے ہیں کہ میں نے رسول کریم صلی اللہ علیہ وسلم کو فرماتے ہوئے سنا :

"کسی بستی میں رہنے والے یا تین بادیہ نشینوں میں نماز باجماعت نہ ہو تو ان پر شیطان غالب ہو جاتا ہے، آپ نماز باجماعت کو لازم کریں، کیونکہ علیحدہ اور دور رہ جانے والی بکری کو بھیڑیا کھا جاتا ہے"

سنن ابو داؤد حدیث نمبر (547) یہ حدیث صحیح الجامع میں ہے۔

زائدہ کہتے ہیں کہ سائب کا کہنا ہے : یعنی نماز باجماعت میں۔

نماز باجماعت کے حکم میں شیخ عبدالعزیز بن باز رحمہ اللہ تعالیٰ کہتے ہیں :

"اللہ عزوجل نے اپنی کتاب عزیز میں نماز باجماعت ادا کرنے کی عظیم شان بیان کی ہے، اور اللہ کے رسول کریم محمد صلی اللہ علیہ وسلم نے بھی اسے عظیم بیان کیا ہے۔

چنانچہ اللہ تعالیٰ نے اس کی محافظت اور نماز باجماعت کا حکم دیتے ہوئے فرمایا :

﴿نماز کی محافظت کرو، اور بالخصوص درمیان والی نماز کی، اور اللہ تعالیٰ کے لیے باادب کھڑے رہا کرو﴾۔ البقرة (238).

نماز باجماعت کی ادائیگی کے وجہ کرنے والے دلائل میں یہ فرمان باری تعالیٰ بھی ہے :

﴿اور نماز قائم کرو، اور زکاة ادا کرتے رہو، اور رکوع کرنے والوں کے ساتھ رکوع کرو﴾۔ البقرة (43).

اس آیت کی ابتدا میں نماز قائم کرنے کا حکم دیا، اور پھر نمازیوں کے ساتھ نماز میں شریک ہونے کا حکم دیتے ہوئے فرمایا :

﴿اور رکوع کرنے والوں کے ساتھ رکوع کرو﴾۔

اور پھر اللہ سبحانہ و تعالیٰ نے خوف اور جنگ کی حالت میں بھی نماز باجماعت ادا کرنا واجب کیا ہے تو پھر امن کی حالت میں کیسے ہوگا ؟

اللہ سبحانہ و تعالیٰ کا فرمان ہے :

﴿اور جب آپ ان میں ہوں اور ان کے لیے نماز کھڑی کرو تو آپ کے ساتھ ایک گروہ نماز ادا کرے، اور چاہیے کہ وہ اپنا اسلحہ ساتھ رکھیں، اور جب وہ سجدہ کر لیں تو وہ ہٹ کر تمہارے پیچھے آجائیں، اور پھر وہ گروہ آئے جس نے نماز ادا نہیں کی تو وہ آپ کے ساتھ نماز ادا کرے، اور اپنا بچاؤ اور اسلحہ اپنے ساتھ رکھیں﴾۔ النساء (102).

اگر کسی کو نماز باجماعت ادا نہ کرنے کی رخصت ہوتی تو لڑنے والوں اور جنگ کرنے والوں کے لیے بالاولیٰ اجازت ہونی چاہیے تھی.

صحیحین میں نبی کریم صلی اللہ علیہ وسلم سے حدیث مروی ہے کہ :

"اس ذات کی قسم جس کے ہاتھ میں میری جان ہے، میں نے ارادہ کیا کہ نماز کے لیے اذان کا حکم دوں اور پھر کسی شخص کو لوگوں کی امامت کرانے کا حکم دوں اور پھر میں اپنے ساتھ کچھ لوگوں کو جن کے پاس ایندھن ہو لے کر ان مردوں کے پیچھے جاؤں جو نماز کے لیے نہیں آئے اور انہیں گھروں سمیت جلا کر رکھ دوں"

صحیح بخاری (852/2) حدیث نمبر (2288) صحیح مسلم حدیث نمبر (451/1) حدیث نمبر (651).

اور صحیح مسلم میں ابن مسعود رضی اللہ تعالیٰ سے مروی ہے وہ کہتے ہیں :

(جسے یہ بات اچھی لگتی ہے کہ وہ کل اللہ تعالیٰ کو مسلمان ہو کر ملے تو اسے یہ نمازیں وہاں ادا کرنے کا التزام کرنا چاہیے جہاں اذان ہوتی ہے، کیونکہ اللہ سبحانہ و تعالیٰ نے تمہاری نبی کریم صلی اللہ علیہ وسلم کے لیے سنن الہدیٰ مشروع کیں، اور یہ سنن الہدیٰ میں سے ہیں، اگر اپنے گھر میں پیچھے رہنے والے شخص کی طرح تم بھی اپنے گھروں میں نماز ادا کرو تو تم نے اپنے نبی کی سنت کو ترک کر دیا، اور اگر تم اپنے نبی کی سنت ترک کرو گے تو تم گمراہ ہو جاؤ گے، جو شخص بھی اچھی طرح وضوء کر کے ان مساجد میں سے کسی ایک مسجد جائے تو ہر قدم کے بدلے اللہ تعالیٰ ایک نیکی لکھتا اور ایک درجہ بلند کرتا، اور اس کی بنا پر ایک برائی کو مٹاتا ہے، ہم نے دیکھا کہ منافق جس کا نفاق معلوم ہوتا وہی اس سے پیچھے رہتا، ایک شخص کو لایا جاتا اور وہ دو آدمیوں کے درمیان سہارے کر آتا اور اسے صف میں کھڑا کر دیا جاتا)

صحیح مسلم (453/1) حدیث نمبر (654).

ابوہریرہ رضی اللہ تعالیٰ عنہ بیان کرتے ہیں کہ ایک نابینا شخص رسول کریم صلی اللہ علیہ وسلم سے کہنے لگا :

"اے اللہ تعالیٰ کے رسول صلی اللہ علیہ وسلم مجھے لانے والا کوئی نہیں جو مجھے مسجد تک لانے میں میری موافقت کرے، کیا آپ مجھے گھر میں نماز ادا کرنے کی رخصت دیتے ہیں؟
تو رسول کریم صلی اللہ علیہ وسلم نے فرمایا:

"کیا تم اذان سنتے ہو؟ تو اس نے جواب دیا: جی ہاں، چنانچہ رسول کریم صلی اللہ علیہ وسلم نے فرمایا:
"تو پھر آیا کرو"

صحیح مسلم (452/1).

اور پھر باجماعت نماز ادا کرنے میں بہت فوائد ہیں، جن میں ایک دوسرے سے تعارف، اور نیکی و بھلائی، اور تقویٰ میں ایک دوسرے سے تعاون اور ایک دوسرے کو حق کی تلقین اور اس پر صبر کرنے کی تلقین کرنا، اور جاہل کا حصول تعلیم، اور اللہ تعالیٰ کے شعار کا اظہار، اور اہل نفاق کو غیض و غضب دلانا، اور ان کی راہ سے دور رہنا۔

اس کے ساتھ ساتھ نماز سے پیچھے رہنے والے کا علم ہونا اور پھر اسے نصیحت اور اس کی راہنمائی کرنا کہ وہ اس میں سستی و کاہلی نہ کرے، یا پھر اگر وہ مریض ہے تو اس کی بیمار پرسی کرنا، اس کے علاوہ بھی کئی ایک فوائد ہیں۔

نماز باجماعت سے پیچھے رہنا اللہ اس سے بچا کر رکھے بعض اوقات بالکل ہی نماز ترک کرنے کا باعث بن جاتا ہے، اور یہ تو معلوم ہی ہے کہ نماز ترک کرنا کفر اور گمراہی، اور دائرہ اسلام سے خارج ہونا ہے، کیونکہ رسول کریم صلی اللہ علیہ وسلم نے درج ذیل حدیث میں ایسا ہی فرمایا ہے:

جابر بن عبد اللہ رضی اللہ تعالیٰ عنہما بیان کرتے ہیں کہ رسول کریم صلی اللہ علیہ وسلم نے فرمایا:

"بندے اور کفر و شرک کے مابین حد فاصل ترک نماز ہے"

صحیح مسلم (88/1) حدیث نمبر (82).

اور ایک حدیث میں رسول کریم صلی اللہ علیہ وسلم کا فرمان کچھ اس طرح ہے:

"ہمارے اور ان کے مابین جو عہد ہے وہ نماز ہے، جس نے نماز ترک کی اس نے کفر کیا"

اسے ترمذی نے روایت کیا اور حسن صحیح کہا ہے، دیکھیں صحیح ابن حبان (305/4) حدیث نمبر (1454). اھ

میرے بھائی آپ یہ علم میں رکھیں کہ یہ ممکن ہی نہیں کہ اللہ تعالیٰ اپنے بندے پر کوئی حکم واجب کریں اور پھر خیر و بھلائی کسی اور چیز میں ہو، اللہ سبحانہ و تعالیٰ نے نماز باجماعت ادا کرنا واجب کیا ہے، لہذا نماز باجماعت ادا کرنا اور اس میں خشوع اختیار کرنا ضروری ہے۔

لیکن بعض اوقات انسان کی خلوت میں وہ خشوع حاصل ہوتا ہے جو اسے مسجد میں حاصل نہیں ہوتا، جیسا کہ بہت سے نمازی قیام اللیل میں محسوس کرتے ہیں، چنانچہ جب وہ اپنے گھر میں قیام اللیل کریں تو انہیں دوران قیام رونا آتا ہے، لیکن جب وہ مسجد میں ادا کریں تو رونا نہیں آتا، اور یہ مسجد میں ادائیگی کے منافی نہیں۔

مطلوب یہ ہے کہ ہم نماز باجماعت وغیرہ میں خشوع و خضوع پیدا کرنے والے اسباب اختیار کریں، اور سب نمازیں اس طرح ادا کریں جس طرح اللہ تعالیٰ نے ہمیں ادا کرنے کا حکم دیا ہے۔

اللہ تعالیٰ ہی زیادہ علم والا ہے، اور وہی بہتر راہ کی راہنمائی کرنے والا ہے، اللہ تعالیٰ ہمارے سردار نبی محمد صلی اللہ علیہ وسلم پر اپنی رحمتیں نازل فرمائے۔

واللہ اعلم۔